

ĦARSA LEJN
MISSIRIJET IL-KNISJA

Harsa lejn Missirijiet il-Knisja

WERREJ

P. Raymond Gatt OP Editorjal	1
Fr Jonathan Farrugia Introduzzjoni għall-Missirijiet tal-Knisja	3
Prof. Salvinu Caruana OSA Xi Missirijiet tal-Knisja Latini tal-ewwel 4 sekli w.K.	19
Fr Justin Schembri OP The Early Church and Scriptures: A creative fidelity to the text	31
Mons. Prof. Hector Scerri Introduzzjoni għall-Kristologija ta' Missirijiet il-Knisja – Il-Kristologija tal-Ewwel Żewġ Sekli	39
Fr Mario Delmar Il-Knisja fil-kitbiet ta' Missirijiet il-Knisja	51
Fr Jonathan Farrugia Il-Madonna fil-hsieb bikri tal-Knisja	61
Fr Krystof Buttigieg Il-familja nisranija skont it-tagħlim tal-Missirijiet tal-Knisja	71
Dr Nadia Delicata L-Ekologija u l-Ekonomija fit-Tagħlim tal-Missirijiet tal-Knisja	79
Dr Pauline Dimech Nisa Nsara li hallew il-marka tagħhom fl-ewwel sekli tal-Knisja	99
Rev. Papàs Martin Zammit S. Duminku: Predikatur tal-Verità għal kull żmien	111

Il-Madonna fil-ħsieb bikri tal-Knisja

Fr Jonathan Farrugia

Bla dubju li l-qima lejn il-Madonna li għandhom l-Insara tal-lum taf il-bidu tagħha sekli twal ilu u anke l-għerquq tal-post tal-Madonna fil-liturġija tal-Knisja jaf il-bidu tiegħu sa minn meta l-Knisja bdiet torganizza ruhha aktar bhala istituzzjoni mifruxa mal-imperu Ruman kollu.

Fis-sena 380 w.K. insibu l-ewwel referenza għal dehra tal-Madonna f'omelija li kienet saret fil-festa ta' San Girgor it-Tawmaturgu. Il-predikatur kien San Girgor ta' Nissa u fiha jirrakkonta kif darba billejl, f'it wara li Girgor it-Tawmaturgu kien sar isqof, dehrulu San Ġwann l-evangelista u l-Madonna u kellmuh fuq il-veritajiet tal-fidi u anke tawh forma antika tal-Kredu. Fil-viżjoni dawn jgħidulu r-raġuni għalfejn dehrulu: f'Ċesarija, fejn kien isqof, kien hemm ħafna eretici li kienu jhawdu l-imħuħ tal-Insara u għalhekk huma riedu jtuħ it-tagħlim proprju kif suppost. Din grajja suppost seħhet lejn is-sena 245.

Ir-raġuni għala bdejt dan l-istudju bir-rakkont ta' din id-dehra hi biex nurikom li ġa minn epoka daqshekk bikrija – qegħdin fis-seklu tlieta, madwar mitejn sena wara li għex Ġesù – l-Insara ġa kienu jħarsu lejn Marija bhala omm li tidhol għalihom fl-inkwiet tagħhom u anke bhala dik li tiddefendi t-tagħlim korrett fost l-Insara. Issa biex f'nofs it-tielet seklu ġa nsibu rapport ta' dehra Marjana jfisser li sa dak iż-żmien id-devozzjoni lejn il-Madonna ġa kellha għerquq fil-fond.

Il-ħsieb nistrani jaf il-bidu tiegħu fl-Lvant u għalhekk se nitilqu minn hemm.

L-ewwel deskrizzjoni ta' Marija li nsibu hija dik ta' “Eva l-ġdida”. Probabbilment l-ewwel wiehed li semma din l-idea kien isqof ta' belt li kienet fejn illum hemm Pamukkale fit-Turkija, dak iż-żmien kien jissimha

Hierapolis (il-belt qaddisa). Madwar hamsin sena wara din x-xbieha terġa' tintuża minn żewġ Missirijiet oħra: Ġustinu u Irenu u dawn jiżviluppaw hafna dan il-kunċett: *Marija hija dik li sewwiet il-ħsara ta' Eva, għax waqt li waħda kkollaborat max-xitan, l-oħra kkollaborat ma' Alla; waħda tat lill-bnedmin il-mewt permezz tad-dnub, l-oħra tat lill-bnedmin il-ħajja l-ġdida permezz ta' binha; l-ghoqda li rabtet Eva bid-diżubbidjenza tagħha giet maħlula minn Marija bl-ubbidjenza tagħha*. Minn hawn ġa tibda tidhol fin fin l-idea tal-ko-operazzjoni ta' Marija fl-istorja tas-salvazzjoni tal-bniedem, għaliex hi kkollaborat ma' Alla. Interessanti hafna l-fatt li jiidher li din l-analogija bejn Marija u Eva taf il-bidu tagħha f'Efesu, fejn hemm tradizzjoni li tgħid li Marija marret tgħix hemm u jista' jkun li kien minn hemm li ttelegħet is-sema.

Wara dawn iż-żewġ missirijiet insibu li t-tema terġa' tiġi diskussa minn xi esponenti tal-Knisja fis-Sirja bħal Afraate u Efrem, imbagħad minn kittieba kbar tas-seklu 4 bħal Ċirillu ta' Ġerusalem, Girgor ta' Nissa, Amfilokju ta' Ikonju u Epifanju ta' Salamis, u oħrajn tas-seklu 5 bħal Ċirillu ta' Lixandra, Proklu ta' Kostantinopli, Teodotu ta' Anċira u Antipater ta' Bostra. Dawn l-ibliet li semmejt huma mifruxin madwar iż-zona ta' dawkl li llum huma t-Turkija, il-Palestina u l-Arabja, mela nifhmu kemm kien tagħlim milqugħ minn kulhadd madwar id-dinja nisranija.

Aspett ieħor tal-gharfien tal-Insara tal-bidu dwar Marija jirrigwarda l-verġnità perpetwa tagħha. Ahna llum ngħidu li Marija hija "verġni qabel it-twelid, verġni fit-twelid u verġni wara t-twelid". Spiss fl-ikoni Griegi tal-Madonna narawha bi tlett stilel, waħda fuq kull spalla u waħda fuq rasha: dawn jirrapprezentaw it-tliet fazijiet tal-verġnità tagħha li baqgħet dejjem bla mittiefsa. Fir-rakkonti tat-tniissil ta' Ġesù li nsibu fl-evanġelji l-informazzjoni hija ċara biżżejjed li Marija kienet verġni meta nisslet lil Ġesù u li dak li seħħ fiha kien bil-hidma tal-Ispirtu s-Santu u mhux bil-hidma ta' raġel. Fil-kitbiet Insara l-ewwel darba li din id-duttrina tiġi difiża kontra l-ghajdut tal-Lhud u tal-pagani hija fl-Ittri ta' San Injazju ta' Antijokja fil-bidu tat-tieni seklu fejn hu jinsisti fuq in-natura verament umana ta' Kristu li kien ġie fid-dinja minn omm verġni. Warajh kien hemm oħrajn li ddefendew dan il-privileġġ tal-Madonna.

Dwar it-twemmin li l-Madonna baqgħet verġni waqt it-twelid ta' Ġesù nsibu waħda mill-ewwel testimonjanzi f'kitba apokrifa li fiha hemm l-istorja mit-tnissil tal-Madonna sa meta ssir l-istraġi tal-innoċenti; il-ktieb jismu "il-protovangeli ta' Ġakbu". Din il-kitba hadet il-forma li għandha l-illuminazzjoni ta' nofs it-tieni seklu, għalhekk nobsu li l-oriġni tagħha huwa aktar antik minn hekk, u li hija msawra fuq it-tradizzjonijiet li sa dak iż-żmien kienu jgħaddu bil-fomm minn ġenerazzjoni għal oħra. Fiha naqraw li wara li Marija welldet lil Ġesù kien hemm ha bla jisimha Salomi li riedet tara Marija kinetx veru u verġni u din tawlet idejha biex tiċċekkja. Il-kittieb jgħidilna li idha nixfitilha u mbagħad reġgħet hadet is-saħħa għat-talb ta' Marija. Dan id-dettall f'kitba apokrifa juri li sa minn kmieni l-verġnità ta' Marija fit-twelid ta' Ġesù kienet haġa li l-Insara kienu jiddefenduha bil-qawwi.

Aktar tard wiehed mill-ewwel kittieba nsara li jitkellem b'mod ċar ha fna fuq il-verġnità perpetwa tal-Madonna anke waqt it-twelid ta' Ġesù huwa Girgor ta' Nissa, li jqabbel il-ġisem ta' Marija mal-hurrieq jaqbad bla ma jinħaraq li jara Mosè. L-istess kif il-hurrieq jaqbad ma nqeridx għax kellu fih il-preżenza ta' Alla, daqstant iehor il-verġnità ta' Marija ma nħarqitx għax fiha kellha l-preżenza tal-Iben ta' Alla. Ftit warajh Efrem tas-Sirja wkoll jitkellem ċar fuq dan it-tagħlim, sakemm fl-aħħar jiġi ċċarat u proklamati fil-Konċilju ta' Efesu u huwa minn dan iż-żmien li l-Madonna tibda tissejjaħ verġni u omm – mhux għax kienet verġni fit-tnissil imma għax baqgħet verġni anke fit-twelid. Fuq il-verġnità tal-Madonna wara t-twelid ta' Ġesù l-Knisja qatt ma pproklamati ruhha b'mod dommatiku, però mill-kitbiet tal-ewwel sekli nifhemu li kien hemm kurrent qawwi kontra l-Insara li kienu jsostnu li Marija u Ġużeppi kellhom ir-rapporti konjugali wara t-twelid ta' Ġesù u r-raġuni li hija dejjem preżentata hija li ma jixraqx li dak il-ġuf li żamm fih iż-żerriegħa tal-Ispirtu biex minnu twieled l-Iben ta' Alla jzomm fih iż-żerriegħa ta' raġel mortali biex jitwiieldu wlied komuni.

Problema oħra li spiss inqalgħet fl-ewwel sekli tal-Kristjaneżmu kienet tikkonċerna l-maternità tal-Madonna – mhux biss il-maternità divina tagħha, imma anke l-maternità umana. Waħda mill-ewwel ereżiji li nqalgħu fl-ewwel u fit-tieni seklu kienet tistqarr li l-Iben ta' Alla mhux veru kellu ġisem uman, imma kien spirtu li biss deher bħala bniedem.

Ghaldaqstant l-ewwel attakk fuq il-maternità tal-Madonna kienet li hi mhux verament kienet omm Ġesù, u li dan l-ispiritu li jsemmu dawn l-eretici għadda minn ġisimha mingħajr ma ha xejn minnu biex sawwar ġisem. Ġa fl-ittri ta' San Ġwann insibu kritika harxa ta' dan it-twemmin zbaljat, u l-istess naqraw fl-ittri ta' San Injazju ta' Antijokja li probabilmment kien dixxiplu tiegħu. Kittieba oħra minn Lixandra bħal Klement u Origene, fid-difiża tagħhom tal-umanità vera ta' Kristu jitekllmu wkoll fuq id-divinità tiegħu u għalhekk ġa minn żmien daqshekk bikri, għalkemm il-kelma Theotokos (omm alla) rarament kienet tintuża, ġa naraw li kienu qed jiddefendu l-maternità divina tagħha.

Fir-raba' sekl u beda jinxtered it-tagħlim li Ġesù ma kienx Alla mill-bidu, mela allura Marija ovvjament ma kienetx Omm Alla, imma omm il-bniedem li eventwalment ġie divinizzat. Waqt li diversi kittieba jsejhu lill-Madonna bħala Omm Alla mingħajr ma jpoġġu xi forma ta' piż fuq dan it-titlu, insibu kittieb partikulari, San Girgor Nazjanzeno, li jidher li hu l-ewwel wiehed li juża t-titlu tal-Madonna bħala Theotokos biex jiskomunika lil wiehed eretiku li kien jgħid li iben Marija ġie divinizzat meta kiber.

Mir-raba' sekl u wkoll, jiġifieri qabel mal-konċilju ta' Efesu pproklama li Marija hija Omm Alla bħala domma ta' fidi, ġejja t-talba li fl-imghoddi kulhadd kien jaf: *taht il-harsien tiegħek nistkennu omm qaddisa ta' Alla, la twarrabx minn quddiemek it-talb li nagħmlulek fi htigijietna, izda ehlisna dejjem minn kull tigris, o vergni glorjuża u mbierka*. Din turi xi haġa importanti hafna: mhux biss it-teologi kienu jishqu fuq il-maternità divina tal-Madonna, imma anke l-poplu komuni u bla skola. La kienu jitolbuha, jfisser li kienu jemmuha. Fil-konċilju ta' Efesu, wara hafna glied, imbagħad kien ġie definit li l-iben li tweled minn Marija kien Alla nnfis, mill-bidu u mhux li sar hekk wara, u allura Marija setgħet u kellha tissejjah Omm Alla bla biża' ta' zball. Marija tat lil binha dak kollu li kull omm tagħti: parti minn ġisimha biex minnu jsawwar ġismu, ġarritu fiha għal disa' xhur u wara welditu bħalma jitwiieldu l-bnedmin. Ghaldaqstant, la l-bniedem li tweled minnha kien ukoll Alla mill-bidu, allura hi Omm Alla.

Punt ieħor li tkellmu hafna fuq l-Missirijiet jirrigwarda l-qdusija ta' Marija. Tajjeb ninnutaw li kwazi mill-bidu nett meta Marija hija

msejha ‘verġni’ kważi dejjem hija msejha wkoll ‘imqaddsa’ u dan ġa juri li l-Insara kienu jemmnu li hi kienet mogħnija bi qdusija li bnedmin ohra ma kellhomx. Imma fil-bidu ma nsibux trattati jew omelji fuq il-qdusija tal-Madonna għax jidher li l-ħaġa kienet aċċettata minn kulhadd bla problemi. Orìgene, kittieb tat-tielet seklju, fil-kummentarju għall-Evangēlju ta’ San Luqa jgħid li l-mod kif l-aṅġlu jsejjah lill-Madonna: *kekaritomene* (int li int imfawra u mibdula bil-grazzja) turi li l-qdusija ta’ Marija kienet frott tal-hidma ta’ Alla. Mela l-ewwel konklużjoni li nistgħu naslu għaliha fuq dan il-punt hu li l-Madonna kienet qaddisa għax ħadem fiha Alla.

Waqt li jidher li kulhadd jien jaqbel li Marija kienet unika fil-qdusija, jidher li ma kienx hemm qbil dwar jekk kinetx bla dnuw, ladarba kienet bniedma. Uħud iġibu xi eżempji ta’ ‘żbalji’ li ħadet il-Madonna: fit-tieġ ta’ Kana għaġġlet lil Ġesù u għalhekk hu jċanfarha, meta hi u qraba ohra fittxew li jarawh u hu ma paxxihomx dan kien għax hi riedet tiftaħar u turi lil kulhadd li kienet ommu, u fuq il-Kalvarju skont uħud is-sejfi li nifdilha ruhha kien is-sejfi tan-nuqqas ta’ twemmin li binha għad iqum.

Fis-seklju 4 l-isqof ta’ Salamis, Epifanju, jitkellem fuq il-Madonna u jgħid li kienet mogħnija b’kull tip ta’ grazzja. Ma jgħidx ċar u tond li kienet bla dnuw, imma jimplika li l-qdusija tagħha ma kienetx wahda komuni. L-ewwel wieħed li jitkellem ċar u tond fuq il-qdusija perfetta tal-Madonna kien Efrem tas-Sirja li jgħid li l-qdusija tagħha kienet għola minn tal-kerubini, il-ġmiel tagħha kien isbaħ minn tas-serafini, u l-qtajja tal-aṅġli kienu inqas minnha fis-safa. F’wieħed mill-innijiet tiegħu Efrem jgħid li Ġesù u Marija biss huma mogħnija bi ġmiel li bħalu ma deher imkien, Ġesù huwa bla dnuw u Marija hija bla tebgħa. Madanakollu kittieba aktar prominenti minn Efrem, fosthom il-kittieba Lixandrini li kienu l-aktar filosofiċi u ċari fi kliemhom, kienu jaqblu li Marija kienet qaddisa aktar minn kulhadd, imma kienu jhallu miftuha l-possibiltà li hi setgħet kienet midinba wkoll, speċjalment meta fil-kitbiet jishqu li Kristu biss kien bla dnuw. Huma jsostnu li t-tisfija shiħa ta’ Marija sehhet meta hi laqgħet it-thabbira tal-aṅġlu. Dan huwa l-eqreb li nistgħu naslu sas-seklju 6 fuq it-twemmin tal-Insara fuq is-safa perfetta ta’ Marija u l-eqreb li nistgħu ngħidu li waslu għat-twemmin fit-tmissil bla tebgħa tagħha.

Għalkemm kulhadd kien jemma li Marija ma kienetx sugġetta għad-dnub bħall-bnedmin fit kienu dawk li stqarru ċar u tond li kienet immakulata minn kull tebgħa mill-bidu tal-eżistenza tagħha u matul hajjitha. Dan it-twemmin dahal wara grazzi għar-riflessjoni tal-irrieb tal-Palestina u li eventwalment gie spjegat fil-medjuevu mill-Frangiskani.

Tema ta' interess partikulari kemm fl-istudju tal-Marjologija kif ukoll fl-istudju tad-domma hija l-kwistjoni tal-mewt u l-assunzjoni tal-Madonna. Hawn tajjeb li nibdew billi nġhidu li f' dan il-każ – bħal fil-każ tal-maternità divina tal-Madonna, il-fidi tal-bnedmin bla skola kienet aktar avvanzata mill-għerf tat-teoloġi. Jekk inwarrbu t-testi apokrifi li jirrakuntaw it-tmiem tal-hajja tal-Madonna, l-ewwel referenza esplicita f' kitba nisranija għall-possibiltà ta' tmiem ta' hajja mhux bħal tal-bnedmin l-oħra nsibuha f' kitba tas-sena 377 minn Epifanju ta' Salamis. Hu jgħid li hadd ma kien jaf kif spiċċat il-hajja tal-Madonna, jekk hux b' mewta naturali, jekk hux bil-martirju jew jekk hux f' xi forma ta' immortalità. Fuq din tal-aħħar hu jgħid li jista' jkun Marija raqdet bla ma mietet u ttiehdet fil-ġenna, jew inkella li – bħall-mara tal-Apokalissi, inghatawlha l-ġwienah tal-ajkla u ttajret lejn il-ġenna. Però Epifanju ma jikkommettix ruħu, jgħid biss li għal Alla xejn ma hu impossibbli.

Aktar minn mitejn sena qabel Epifanju, iżda, l-Insara ġa kienu jmorru jitolbu quddiem il-qabar vojta tal-Madonna għax kienu jemmnu li hi kienet ġa fis-smewwiet, l-istess kif meta jitobu quddiem il-qabar vojta ta' Kristu kienu jemmnu li kien ġa fis-smewwiet. Dan hu li ridt infisser meta għedt li l-fidi tal-bnedmin bla skola kienet aktar avvanzata mill-għerf tat-teoloġi, għax għalkemm tagħlim ċert ma kienx hemm, in-nies ġa kienu jemmnu li ġisem il-Madonna ma kienx għadu fuq l-art. Epifanju fil-kitba tiegħu tas-seklu 4 juri li kellu xi forma ta' intuwiżzjoni ta' dan il-misteru u b' xi mod kien imsahhar bih.

Qabel Epifanju, Efrem is-Sirjan kien ġa tkellem fuq dan is-sugġet fl-innijiet marjoloġiċi tiegħu; ma jitkellimx ċar u tond fuq mewt, raqda jew assunzjoni bħal Epifanju, imma jagħtina bizżejjed x' nifhmu li l-kliem mistur tiegħu kien qed jgħid proprju dan: *Marija rċeviet mingħand Kristu libsa tal-glorja li setgħet tgħatti l-għera tal-bnedmin kollha, Kristu libbisha libsa ġdida li kellha fiha l-kobor u l-maestà tiegħu, hu li hu fil-ġenna dahhal lilha fil-ġenna.*

Kittieb iehor li għex fi tmiem ir-raba' seklu, Timotju ta' Ġeruslemm, jgħid li Marija qatt ma rat il-mewt, imma li fil-fatt binha hadha miegħu fil-post fejn hu tela' meta temm haġtu fuq din l-art. Hawn ġa qed naraw prova bikrija ċara ta' twemmin bil-miktub fuq it-trasport tal-ġisem tal-Madonna mill-art għas-sema.

Informazzjoni interessanti toħroġ mill-kitba magħrufa bhala *t-Transitus Mariae* li jitkellem dwar il-mewt u t-trasport tal-Madonna. Il-kitba probabbilment hadet il-forma kif nafuha llum fis-seklu 5, imma hija msawra fuq tradizzjonijiet orali u kitbiet mitlufa ġejjin minn qabel. Jeżistu diversi verżjonijiet ta' din il-kitba, li dak li għandhom in komuni huwa li l-Madonna mietet u li eventwalment ġisimha ma baqax fil-qabar imma ttiehed band'ohra. Fuq fejn ittiehed mhux dejjem jaqblu. Hemm verżjonijiet li jgħidu li ttellgħet is-sema, hemm verżjonijiet li jgħidu li ġisimha jinsab f'xi post qisu l-ġenna tal-art u qieghed taht is-siġra tal-ħajja biex ma jithassarx jistenna l-mument li jerġa' jingħaqad ma' ruhu fl-aħħar taz-żmien, verżjoni oħra tgħid li l-ġisem ittiehed fil-ġenna tal-art u baqa' taht s-siġra tal-ħajja għal xi żmien u mbaġħad ir-ruħ reġgħet dahlet fih u ddahlet fil-ġenna. Minn dawn nistgħu nġid li l-eqdem referenza konreta bil-miktub tal-Assunzjoni tal-Madonna ġejja minn nofs is-seklu 5. Li juruna fiċ-ċert dawn il-kitbiet huwa l-fatt li għall-Insara sa mill-qedem kien jidher diffiċli li jaċċettaw li ġisem il-Madonna li ġarr fih lill-Iben ta' Alla kellu jithassar fil-qabar.

Li hu żgur huwa li mis-seklu 5 'il quddiem dawn it-tradizzjonijiet mibnija fuq dan it-twemmin antik taw il-ħajja lill-festa tad-dormizzjoni jew l-assunzjoni tal-Madonna u grazzi għaliha ħarġu l-isbah omeliji fuq il-Madonna li nsibu bejn is-seba' u d-disa' seklu u li kollha jitrattaw it-tmiem tal-ħajja tagħha. Fis-seklu 7 nisbu omelija ta' San Modestu ta' Ġerusalemm li hija l-ewwel kitba mhux marbuta mal-apokrifi li titkellem kif il-Madonna ttellgħet is-sema u li fiha wkoll tagħlim duttrinali profond ħafna: *Marija mietet bix-xewqa li terġa' tara lil binha, imma ġisimha ma rax it-taħsir għax wara l-mewt reġa' nġhata l-ħajja minn Kristu u hi, għax kienet l-istess laħam bħal tiegħu, ittiehdet minnu fil-post fejn kien jinsab hu biex miegħu tieħu sehem mill-istess eternità: Hu li ħa l-ġisem mingħandha ta lilha l-immortalità tiegħu; hi li kienet ommu fil-ħajja saret il-werrieta fil-glorja tiegħu.* Il-mod trankwill u seren kif

Modestu jtkellem dwar il-mewt u l-assunzjoni ta' Marija juri li ma kienx qiegħed jiddefendi xi kawża wara xi polemika li nqalghet, imma jidher ċar li qiegħed jtkellem fuq verità li kulhadd kien jafha u jaċċettaha.

Fis-seklu ta' wara San Ġermanu ta' Kostantinopli ikompli ma dak li qal Modestu u jagħti raġuni għalfejn Marija mietet: *mietet għax anke binha, li kien Alla, miet, għax in-natura tagħha ma kienetx differenti minn tagħna, u biex il-mewt tagħha tkun konferma tal-inkarnazzjoni vera ta' binha. Imbagħad ittelligħet fil-ġenna għax il-ġisem li kien mess mad-divin ma setax jispiċċa fil-qabar.* Għalhekk għal Ġermanu l-assunzjoni hija konsegwenza diretta u inevitabbli tal-maternità divina.

Fl-istess żmien San Andrija ta' Kreta halla tlett omeliji fuq l-assunzjoni tal-Madonna li fihom jgħid li l-festa tat-tluġ tagħha fis-sema kienet iċċelebrata minn kulhadd kullimkien. Fi ħsiebu hi mietet, imbagħad ruhha nġhaqded mill-ġdid ma ġisimha u daħlet il-ġenna bil-ġisem b'kollox għax kienet verġni, qaddisa u għax kienet omm Alla.

Tliet omeliji ohra mill-isbaħ hallihomlna San Ġwann ta' Damasku fis-seklu 8. Id-Damaxxenu jagħtina tagħlima ġdida: jaqbel li Marija mietet għax kienet bniedma, imma jgħid li huwa fil-mewt li tidli aktar l-immortalità. It-tieni omelija tiegħu għall-festa tal-Assunta hija wahda mill-isbaħ kitbiet li nsibu mill-epoka tal-Missirijiet għax fiha hu juri l-validità u l-verità tal-assunzjoni:

Kien wisq jixraq li hi, li żammet il-verġnità tagħha bla mittiefsa meta tat lid-dinja l-Iben divin tagħha, kellha wkoll iżżomm ġisimha meħlus mit-taħsir anke wara l-mewt. Kien wisq jixraq li hi, li ġarret fi ħdanha lill-Ħallieq bħala tarbija, kellha tgħammar fit-tabernakli tal-ġenna. Kien wisq jixraq li l-għarusa, li l-Missier għażel għalih, tgħix fil-palazzi tal-ġenna. Kien wisq jixraq li hi, li rat lil Binha mdendel mas-salib u li hi kellha qalbha minfuda mis-sejff, kellha tarah ukoll bilqegħda maġenb il-Missier. Kien wisq jixraq li Omm Alla jkollha dak kollu li hu ta' Binha, u li tiġi meqjuma mill-ħlejjaq kollha bħala l-Omm u bħala l-qaddejja ta' Alla.

Dak il-kliem “kien wisq jixraq” ma jfissirx għalih biss li kienet haġa xierqa, imma li hekk kellu jsir għax ma seta' jkun qatt li ġisem il-Madonna jithalla jispiċċa.

Sa tmiem l-epoka tal-Missirijiet it-testi kollha li nsibu fuq l-assunzjoni tal-Madonna jtkellmu b' mod li din kienet verità aċċettata u emnuta minn kulhadd, mhux xi tema dibattibbli li kien hemm min kien jtkellem kontriha. Il-konferma ta' dan kollu jasal imbagħad fi trattati teologiċi li ġew wara fejn jiġu diskussi punti fuq it-twemmin tal-Insara li fihom l-assunzjoni hija magħduda fost il-veritajiet tal-fidi, sekli shaħ qabel il-proklamazzjoni tad-domma fl-1950.

Dawn il-ftit ħsibijiet juruna kemm Marija kienet għal qalb l-Insara sa mill-bidu u flimkien ma' Kristu kienet fiċ-ċentru tal-ħsieb tagħhom; kif ukoll kemm fl-ewwel ftit sekli żviluppa l-ħsieb fuq il-Madonna biex ta l-pedamenti għat-twemmin u d-devozzjoni li għandna lejn il-Madonna llum.

